

గడచి పోయిన గాడలు

ఎదురు మాస్తున్న భర్త గుమ్మంలో కాలు పెట్టగానే ఆమె చెప్పాలనుకున్నది వెంటనే చెప్పింది. వెంకటేశ్వరరావు బట్టలుమార్చి నోఫామీద చార బడ్డాడు. ఈ చెప్పిన విషయంమీద తను చూపించిన ఆసక్తిలో వియోగవంతైనా, భర్త కనపరచక పోవటం, ప్రమీల తేమీ నచ్చలేదు. మళ్ళీ ఆవిషయమే యెత్తింది.

“ఇందులో యేముంది” అన్నాడు భర్త.

“లేదు! వీధిలోనే కాదు, ఊరంతా చెప్పుకుంటున్నారు!”

“నువ్వేకదూ విన్నావు?” చిన్న నవ్వుతో అంటే....

“అబ్బా! ఆ అమ్మాయి చాలా అందకత్తె చదువు కుంది”....

“అంచేత తనకు నచ్చిన మొగుడ్ని చూసుకొంది. ఇంమలో గొప్పేం వుంది? తప్పేం వుంది”

“అలా జాతీ, నీతీ లేకండా లేచిపోవడమే!”

వెంకటేశ్వరరావు చిన్ననవ్వునవ్వాడు: బాత్ రూమ్ కి వెళ్ళాంటే ప్రమీల చిరాకుగా “మీ కెన్నిసార్లు చెప్పాలి, చెప్పల్సి వేసుకు వెళ్ళండి!” ఈసారి దరహాసంచేసి చెప్పల్సి వేసుకొన్నాడు.

డై నింగు టేబిల్ దగ్గర కూర్చునే అప్పుడు కూడా ప్రమీల మళ్ళీ యీ విషయం యెత్తకండా వుండలేక పోయింది. భర్త యిదొక మామూలు విషయంగా తీసుకోవటం ఆమె కేమీ నచ్చలేదు. లేచిపోయేముందు, “పోనీ వాడి అందంచూసై నా లేచిపోయిందంటే, అదీకాదు—అట్టే బావుండడట!” అన్న భార్య వేపు చూసి మళ్ళీ చిన్న నవ్వునవ్వాడు గాని వ్యాఖ్యానించలేదు.

మరుసటిరోజు పనిమనిషి ద్వారా మరికొన్ని విషయాలు తెలుసుకుంది. ఈ పనిమనిషి లేచిపోయిన అమ్మాయి తండ్రి యింట్లోకూడా పనిచేస్తోంది. కబుర్లు, వ్యాఖ్యానాలతో సహా వస్తున్నాయ్ “సూడమ్మా! మొగాళ్లని నమ్మనేం! ఆడదాని వంటిలోని యొక్కడికండ అక్కడుంటే నమిలి మింగేసినట్లు సూస్తారు! నా కు యీది లోంచి తలెత్తుకోని యెల్లడానికే భయం,” అన్నది.

ప్రమీలకు యీ మాటలు మోటుగా అనిపించినా పక్కన

నవ్వంది. "ఏమమ్మా నవ్వతన్నావంది" పనిమనిషి. ఏమీలేదులే అంటూ గదిలోనికి వచ్చి పకవకా నవ్వుతూన్న ప్రమీలను, భర్త, పనిమనిషి వేసిన ప్రశ్న వేశాడు. "మీరూ దాని లానే అడిగారు? మీ పనిమనిషి వీధిలోనించి తలెత్తుకు వెళ్ళటానికి భయమట — అందగాళ్ళంతా నమిలి నమిలి మింగేస్తారట!"

భర్త మాటాడకండా పక్కగదిలోకి వెళ్ళిపోయాడు. ప్రమీల కిదేమీ నచ్చలేదు. ఈ నల్లటి కొరివి దెయ్యంలా వున్న పనిమనిషి కోతలకి భర్త కూడా నవ్వితీరాలని పక్కగదిలోకి వెళ్ళి, భర్త ముఖం వేపు చూసి నవ్వుతోంది వెంకటేశ్వరరావు ముఖం గంభీరంగా వుంది. జరిగింది — వగ్గరగా జరిగింది. ముఖంలో ముఖం పెట్టి నవ్వరూ!" అంది.

నవ్వాడు. ఆమె కదే తప్పి — మళ్ళీ పెరటికి వెళ్ళింది. వెళుతుండగా ఆమెవేపు చూశాడు. ఆ నవ్వే మనసులో నవు కున్నాడు.

భర్త మోటారుపై కిలుమీద ఆఫీసుకు వెళ్ళిపోయాడు. షేక్స్ పియర్, డిక్సెన్ యెనాడో పూర్తి చేసింది. హాం లైబ్రరీలో పుస్తకంకోసం వెతికి, ఒకటి తీసి మళ్ళీ యింకొకటి ... చివరకు చదు వుమీదమనసు పోలేదు. అద్దంముందు కాస్సేపు కూర్చోవాలనిపిం నింది. చిదిపితే రక్తం వస్తుంది.... తప్పదు.... గొంతుక నుంచి నీరు దిగితే కనిపిస్తుంది! సంస్కారం ప్రతి అందమైన కణంలోనూ, నిండి పోయిందని వచ్చిపోతూ, గిరగిరా తిరుగుతూ, చప్పున నిల్చుని భర్త గురించి రోజూ గర్వపడేటట్లే, వడుతూ; ఆవేళ ఉదయం — పనిమనిషి.... తను నవ్వకపోవటం... తనే నవ్విం

చటం....అంతా తలుచుకొని, ఆలోచించింది. “నవ్వమనేవరకు, నవ్వారు కాదుకదా? యీ వేశ సాయంత్రం కాసేపు యేడిపిస్తాను వివుంది యేడపించబానికి? యేమన్నా చుఅకనగానే తీసుకుంటారే సరే న ఉపాయం ఆలోచించాలి?”

ఆలోచించింది. సాయంత్రం యెదురుచూస్తున్న భర్త వచ్చాడు. “మీ సంగతి తెలిసిందిలేండి?” అంది. భర్త ఒకసారి చూసి మళ్ళీ ముఖం త్రిప్పేశాడే గాని, జవా బీయలేదు. నాలు గైదు సార్లు నవ్వుతూ పడేపడే రెట్టిస్తే రెట్టిస్తే “కాపరానికి వచ్చి సంవత్సరమైనా, నా సంగతి యీవేశకా తెలుసుకున్నా” వన్నాడు. దీనికి వెంటనే జవాబు దొరక్క గింజుకుని, ఆ మరుసటి రోజు ఆఫీ సుకు వెళ్ళేముందు మాట వరసకి “మీ సంగతి పూర్తిగా తెలిసిం దంది,”

“ఆ సంగ తేదో చెప్పానివుంటే చెప్ప” అన్నాడు.

“ఏమీ లేదూ....”

“ఏమీ లేకుండా యింత గొడవ చేస్తావెందుకు?”

“ఉంది....మీకూ....”

“ఉ! చెప్పు! సగంలో ఆపటం దీనికి?”

“మీకూ ... పనిమనిషికి” అంటూనే వక్కున నవ్వేసింది.

వెంకటేశ్వరరావు ముఖంతిప్పేశాడు. నవ్వండి అంది. నవ్వ లేదు. “నవ్వుతారా లేదా?” రెట్టించింది. బట్టలు వేసుకున్న భర్త వెళ్ళిపోతూంటే— “నిజం చెప్పేనా? కనుకున్నా లెండి!” ఈసా రేనా నవ్వుతూ “నీకేం మతిపోయిందా” అని భర్త అంటాడని అనుకుంది. ఆగిన భర్త యేమాటా ఆడలేదు. నవ్వకండా ప్రమీల “చూడండి! నాదగ్గర దాపరికం చేస్తారా? నిజం చెప్తారా లేదా?”

భర్త వెళ్ళిపోతూ “నిజం” అన్నాడు.

గదిలో కూర్చుని మొదటిరాత్రి జరిగిన సంఘటన జ్ఞప్తికి తెచ్చుకుంది. భర్త గురించి తలుచుకున్నప్పుడల్లా, మిగతా మగ వాళ్ళు యేదో లోటున్న వాళ్ళగానే కన్పిస్తారు. “ముప్పయ్యేళ్ళ వరకూ పెళ్ళి చేసుకోకండా, పవిత్రంగా ఉండే మొగా శ్రీరోజుల్లో యేరీఃఇంత అందగాడిమీద బలేకథ సృష్టించానే— యీ కాకి వీధి వింటడివెళ్ళే మొగాళ్ళు నమిలి మింగేస్తారా? —చెప్పకోడానికై నా సిగ్గు వడిందికాదే? ఏ ఆఫీకా ఆడవిలోనో తిరగవలసిన మనిషి— బోసి అందం లేదూ అంటే, ముఖానికి పొడరేనా రాస్తుందా? నగలు గానీ ఒక మంచి బట్టగానీ వుందా?— సంస్కారం యేకోశానా లేని యీ అడివిమ్మగంమీద కథ బాగా అల్లానే—! ఆయన నిజం అని వచ్చికోవటం కూడా బాగానే వుంది. బలే అబద్ధాలుఆడి నన్ను యేడిపించాలని చూస్తున్నారు. ఇంత చదువూ చదివి, యీ మాత్రం తెలుసుకోలేనా? తనకంటే హెచ్చు శాంతం చూపించ గలను.”

సాయంత్రం భర్త క్లాస్ట్ ఆలస్యంగా వచ్చాడు. డై నింగు టిబిల్ దగ్గర “ఉదయం వెళ్ళిపోయేటప్పుడూ ఏమన్నారండీ” అంది.

“నిజం అన్నాను.”

“మీ అబద్ధం నిజం చేసేయగలను.”

“నే అబద్ధంఆడే అవసరం ఏముంది?”

“అయితే దానికి మీకు నిజంగా ఉందంటారా?”

“అనవసరంగా నీదగ్గర యెందుకు అబద్ధం ఆడాలి? నువ్వడి గావు ...నిజం చెప్పడం నావిధి!”

ప్రమీల ఆయనవైపు ఒక్కసారి చూసి ముఖం దించుతూ
 “మీరు నిజం చెప్పకపోతే.....” వెంకటేశ్వరగారు సగంలో
 అడ్డుతూ “నిజం, నిజం.... ముమ్మాటికి నిజం!....”

ఉద్యోగంతో ప్రమీల కస్సుమంది.... “అబద్ధం.... అబద్ధం!
 భర్త మాటాడలేదు. చెలించనూలేదు. చప్పన లేచి నిల్చుని, “నిజం
 చెప్తారా లేదా?” భర్త మాటాడ లేదు. దగ్గరగా వచ్చి భర్తను కుదు
 పుతూ “నన్నే డిపించకండి! నిజం చెప్పండి!”

“నిన్నే డిపించకండానే నిజం చెప్పానుకదూ! ఆమెకూ
 నాకు వుండేది అదీ ఒక్కసారే!” ప్రమీల కళ్ళలో గిరగిరా నీరు
 తిరిగింది. చప్పన కుర్చీ మీద కూర్చుంటూ, డైనింగ్ టేబిల్
 మీద తలఆన్చి, వెక్కి వెక్కి యేడుస్తోంది. భర్త ఆలా మీదికి
 చూస్తున్నాడు. ఒక పావుగంట వరకు మాటాడని మొగుడు, యింకా
 భార్య యేడవటం చూసి “చదువుకున్నా వేమో? యీమాత్రం
 యెడటివాళ్ల హృదయాన్ని అర్థంచేసుకోలేవా?” అన్నాడు. తలె
 త్తింది కాని భర్త వేపు చూడలేదు.

“అధవా, అర్థం చేసుకోటానికి ప్రయత్నమైనా చె గ్యువా?”
 అని ప్రశ్నించాడు.

ప్రమీల చెయ్యిచాచింది. “నా చేతిలో చెయ్యి వేసి యిదంతా
 నిజం అని చెప్పండి” అంది.

“నేను నిజమే చెప్పాను. దీనివల్ల నీకు పూర్తి నమ్మకం కలు
 గుతుందంటే వేస్తాను. లేదా అంటే అనవసరం!”

ఆమె తలవూపింది. “ఇదంతా నిజం” అంటూ ఆమె చెయ్యి

మీద చెయ్యి వేశాడు. ఇంకా ఆ చేతిని అలా వుంచాడు. ఆమె తన చేతిని చప్పునవిసిరి, పడకగదిలోకి వరుగై త్రింది.

తెల్లవారింది. ముఖం పాలిపోయినా, చూపు తీక్షణంగా వుంది ఆ గది కదలేదు. భర్త మామూలుగా లేచాడు. కాఫీకి హోటలుకి వెళ్ళాడు ఫ్లాస్కు లో కాఫీ తెచ్చి భార్యయెదురుగా పెట్టి టూత్ బ్రష్, పేషు అందివ్వటోయాడు. ప్రవీల ముఖం యెత్తలేదు. తీసుకోమంటే, అక్కడినుంచి లేచి వెళ్ళిపోయింది. ఆవేళ ఆఫీసుకి వెళ్ళటం అలస్యంఅయింది. తను హోటల్లో భోంచేశాక, కేరియర్ మోసుకవచ్చి, యింట్లోపెట్టి, చెప్పి మరీ వెళ్ళాడు. ప్రవీల పెరటినుంచి గదిలోకి వచ్చేసరికి బీసవా తలుపులు బారుగా తెరచివున్నాయ్. అందులో పుస్తకాలు తంవేపు చూస్తున్నట్లనిపించింది. ఇంచుమించు ఆ పుస్తకాలన్నిటితోను తనకు పరిచయంవుంది. కొన్ని పుస్తకాలు రెండు మూడుసార్లు కూడా చదివింది భర్త యెందుకిలా తలుపు తెరిచారో పూహించు కుంది. ఇండులో సగమేనా చదివితేనా తను, ఆమెను యెత్తిపొడవటానికి? ఆకలేస్తున్నా కాఫీతాగలేదు.—కూర్చోబుద్ధివుట్టలేదు—ఒక్కక్షణం అంతా తల్చుకుని యేడవాలనిపించింది మరోక్షణం కన్న వారింటికి వెళ్ళిపోదామని—కొంత సేపయ్యాక మొగుడితో యిక మాటలే ఆడనని—కొంతసేపు విసుక్కొంటూ, వరుపుమీద వడుతూ లేస్తూ, కూర్చోలేక నిల్చోలేక, బాధపడుతూ వుంటే, వనిమనిషి వచ్చి “ఏం అమ్మగోరు—అలాగున్నారు?”

ప్రవీల తీక్షణంగా చూసింది. “ఈ జాకెట్టు లేని అడివిదున్న—దానిమీదా ఆయనకి మోహం? మళ్ళీ ఆ మొరటుమనిషి మోటుగా ప్రవ్నించింది. ప్రవీల వినలేక “ఛో” అని గసిరింది. భోతావా లేదా అన్న యజమానురాలివేపు వింతగా చూస్తూనే కదల

లేక కదిలింది. తలుపువేసి పరుపుమీదపడి “యిత మోసం చేస్తారనుకోలేదు—ఆయన్ని యింక యెప్పుడూ, యేవిషయంలోనూ నమ్మకూడదు.”—

తను తెచ్చిన కేరియర్, అలా నిండగా అక్కడే వుండటం సాయంత్రం వచ్చిన భర్తచూసి, అప్పట్లో యేం అనలేదుకాని, ఆ రాత్రి హోటలు నుంచితెచ్చిన కేరియర్, డైనింగు టేబిలుమీద పెట్టి భార్యను రమ్మనమన్నాడు. ఆమె మాటాడలేదు.

“తిండిమానితే ఆలోచించే అవకాశం వుండదన్న” భర్తకు గట్టి జవాబు యివ్వాలనుకొన్నా మాట్లాడటం యిష్టంలేక ఊరు కుంది. ఆయన భోజనం చేస్తున్నా తొంగి చూడలేదు. పడుకునే సమయానికి అన్నాడు. “ఇంకా అర్థం చేసుకోలేదా?”

కొరకొర ఒకసారి చూసి అక్కడనుంచి లేచి వెళ్ళిపోయింది. ఆమెకు వినిపించేటట్లు అన్నాడు. “నేనే అబద్ధం చెప్పంటే?....

ఈ ప్రశ్న వేశాక రాత్రి వేసుకున్న పరుపుమీద మళ్ళీ మేనువాల్చి నిద్రపోయాడు. ఒంటిగంట రాత్రికి ఒకసారి తెలివి వచ్చేసరికి చూశాడు. ప్రమీల ప్రక్కగదిలో అలానే ఒంటిగా సోఫా మీద కూర్చుంది. దగ్గరగా టేబిల్ మీద లైటు వెలుగుతోంది. ఆమె ఏదో ఆలోచించుకున్నట్లున్నా భర్త దగ్గరగా రావటం గుర్తుపట్టక పోలేదు. కిటికీ తలుపు తీశాడు. “రా” అని చెయ్యి పట్టుకున్నాడు. ఆమె చెయ్యి చిరాకుగా విడిపించుకుంది. కాస్పీపు యెదురుగా టేబిల్ కు ఆనుకొని నిల్చున్నాడు. ఎదరగా కిటికీ గుండా వీధిలైటు వెలుగులో యెవరో నిల్చున్నట్లు నిపించింది. ఎవరు? లెక్చరర్ ప్రసాదరావా? కిటికీ దగ్గరకు వెళ్ళి చూశాడు — ఆయనకాదు — రెండో ఆట

సినీమాకు వెళ్ళిన యెదురింటాయన — వాళ్ళయింటి తలుపు తట్టు
న్నాడు. —

ఇంతలోనే ప్రమీల ప్రక్కగదిలోకి వెళ్ళి, పరుపుమీద బోర్లగా
వడుకుంది. వెళ్ళి ప్రక్కన కూర్చున్నాడు. ఆమె మరి కాస్త దూరంగా
జరిగిపోయింది. చాలా సేపటివరకు మౌనంగావున్న భర్త ఆమె
వీపుమీద చెయ్యివేశాడు. ప్రమీల ఏడుస్తూనే ఆపుకోడానికి ప్రయ
త్నిస్తోంది. ఆమె యేడుపు పూర్తిగా ఆగేవరకు ఉరుకుని, ఇంకా
నన్ను ఆర్థం చేసుకోలేదా? అన్నాడు.

“చేసుకున్నాను. పూర్తిగా! ఉత్తి నీతిలేని....” ఆమె
గొంతుక వట్టిసింది.

వెంకటేశ్వరరావు అక్కడనుంచి లేచి తన మంచంమీదికి
వెళ్ళిపోయాడు. ప్రయత్నించినా నిద్దరపట్టలేదు. ఏదో మాటాడాలని
అనుకున్నా, మాటాడక లేచి, టేబిల్ మీద లైటు వెలిగించి
కొంతసేపు యేదో రాసుకున్నాడు. రాసుకొన్నది పైకి చదవటం
మొదలు పెట్టాడు. “నాకు ఒకనితో పరిచయం వుంది. తల్లి తండ్రి
నా అన్న వాళ్ళులేక కష్టపడి, నలుగురిదయా దాక్షిణ్యాలకు పొత్తుడై
పెద్ద వాడయ్యాడు. ఒక కంపెనీలో గుమాస్తాగా చేరి, స్వయంకృ
షివల్ల కొద్దికాలంలో అసిస్టెంట్ మేనేజర్ అయ్యాడు. డబ్బుగురించి
బాధపడ్డాడు గాబట్టి డబ్బు విలువ ఆయనకు తెలుసు. కష్టాలు అను
భవించిన మనసు — తను సుఖపడేటప్పుడైనా, యెదుటివాళ్ళకష్టాలు
వూహించడమేకాదు, తను అనుభవిస్తున్నట్లు బాధపడుతుంది. ఇంకా కొద్ది
నెలల్లో తను మేనేజరవుతాడు ఇప్పటికింకా తను ఒక ఆర్థిక అంతస్తులో

వుండ లేదు. మానేజరయాకే పెళ్ళిచేసుకొంటే ఆర్థికంగా చిక్కుపడకుండా వుంటాడు. ఈ బ్రహ్మచారి వెంట కొందరు అడవాళ్ళు పడ్డారు. నిగ్రహం చూపించాడు. మరే వుద్దేశంతో కాదు. వచ్చే భార్యదగ్గర తను నేరస్థుడుగా ఉండగూడదని, — ఒకనాడు — అతను గడిపిన పదివేల రోజుల్లో ఒక రోజు అది. — తన జీవితంలో జరిగిపోయిన గాథల్లో ఒక గాథ - తెల్లారి కళ్ళు విప్పేసరికి రోజూ వచ్చే పనిమనిషి ముసలమ్మ కాదు - మనుమరాలు వచ్చింది. కలలోనైనా ఆమెను తాకుతా ననుకోలేదు. - కానీ ఆమె యిదివరకు చాలాసార్లు చూసిన చూపుగురించి, ఆలోచించాడు. అబాధపడ్డ మనసును అర్థంచేసుకొన్నాడు. చలించే అవకాశం లేదుకానీ, సానుభూతి చూపించకండా వుండలేకపోయాడు! ఆజాకెట్టు లేని మొరటుమనిషి - గది వూచుస్తూంటే - అదేవిటో ఆ గిముషం - ఆమె ఒక దేవతాస్త్రీలా కనిపించింది. - నరాలు వుబ్బి తబ్బిబ్బయాయ్. - అంతే తరువాత చాలా విచారించినా, మళ్ళీ యెందుకో మనసు తృప్తి చేసుకొన్నాడు! ఈ సంఘటనే ఆ కొద్దిరోజుల్లో పెళ్ళి ప్రయత్నాలు చేయించింది"

చదివాక మళ్ళీ యింకొకసారి, మెల్లగా ఆగి ఆగి చదివి, "అయినగూర్చి చెప్పతూ నాగురించి చెప్పుకున్నా ననిపిస్తోంది" అన్నాడు.

నిక్కబ్బం, అలస్యంగా నిద్రపోయినా, మామూలుగానే తెలివి వచ్చింది. ఆఫీసుకు వెళ్ళేవరకు ఆమెలో యేమైనా మార్పు వచ్చిందేమో అని చూశాడు. సీతినీ పరిపూర్ణంగా గౌరవించే భార్యలో మార్పు లేకపోవటంతో, ఆమె కూర్చున్న గదిలోనే యెదురగా వున్న టేబిల్ దగ్గర కూర్చుని కాగితం కలం తీశాడు.

వ్రాసిన కాగితం మీద వెయిట్ పెట్టి వెళ్ళిపోయాడు. వెళ్ళాక యేం వ్రాసారో చూద్దామనుకున్నా, ఒళ్ళు మండి చూడలేదు. ఇంతలో భర్త శేరియర్ మోసుకువచ్చి, మామూలుగానే గొంతుక మారకుండా, భోజనం చేసితీరాలి అని చెప్పి, ఆఫీసుకు వెళ్ళిపోయాడు. భోజనం చేసింది. ఇది ఆమెలో మార్పును సూచించటం కాదు. ఆకలి వేస్తోంది. ఈ భోజనం చేసేముందు, వూళ్ళోవున్న కన్నవారింటికి వెళ్ళిపోదామని అనుకున్నా, తను యింతగా అలంకరించిన యిల్లా-యీ సోఫాలు-యీ అద్దంలా వున్న నేల-యీ ఫోటోలు-యీ డోళ్ళు-తను కదలిన మరుక్షణంలో అన్నీ చిందరవందరై పోతాయ్! ఇంత అందగాడు-గెడ్డం పెంచుతాడు-ఇప్పుడో-ఆమె బలవంతం చేస్తే-నూటు వెయ్యటం-నెక్టై కట్టటం-అలాంటిది-తను లేకపోతే, ఆఫీసుకు బనియన్ తో నై నా వెళ్ళిపోతాడు!-

చాలా సేపు ఆలోచించే భోజనం చేసింది. భోజనం చేసేటప్పుడు "ఈ పెద్ద మేనేజరట! హోటలునుంచి నడిరోడ్డు మీద, సిగ్గులేదూ? శేరియర్ మోసుకొని...." భోజనం చేస్తున్నంత సేపూ అసహ్యించుకొంటూనే వుంది. తరువాత చాలా సేపు తర్కించుకుని యేం వ్రాశారో అని తొంగిచూసింది! "ఇంత సేపు వ్రాసింది యింతే-అంతా నటనా! నాకంటే హెచ్చు చదువుకోలేదు! తెలివితేటలతో నన్ను మోస వచ్చుదా మనుకుంటున్నారేమో?"

మళ్ళీ ఒకసారి ఉత్తరం వేపు చూచి వ్రతి అక్షరం చదివింది

ప్రియమైన-

కొందరాడవాళ్ళు బలే తమాషాగా వుంటారు!

ఏం? మొగ్గో? ఆడవాళ్ళేనా తమాషాగా వుండేది? కనిపిస్తోందిగా? భర్త వచ్చేవరకూ, జరిగింది నెమరువేసుకొని, జరగబోయేది వూహించుకొంది. - వెయ్యివిధాలుగా ఆలోచించింది...

భర్తవచ్చాడు. నీ వుత్తరం చూసే అవసరం నాకులేదని, ఆమె అనుకున్నట్లు, అతనికి తెలియాలి, ఆయన రాకముందే, ఆ గదిలోంచి వెళ్ళిపోయింది. వెంకటేశ్వరరావు వచ్చిరావటంతో, ఉత్తరంవేపుచూసి, తను అనుకున్నట్లుగా, భార్య వ్రాసుకపోవటంతో, కలం తీశాడు. బట్టలుమార్చి బాత్ రూమ్కి వెళ్ళాడు. ప్రమీల ఆతురతగా మళ్ళీ యేం వ్రాశారో అని వచ్చి చూసింది. వ్రాసిన ఒక వాక్యం ఆయన కొట్టిశారు! నిజంగా.... తన ఆలోచనలన్నిటిమీద క్రాస్ మార్కులు పడ్డాయ్!....

గదిలో కాలు పెట్టిన భర్త, "పనిమనిషివున్నా కాఫీ యెదరగా వచ్చేది" అన్నాడు. భార్యకు దీనితో ఒళ్ళు మండిపోయింది. అంతతో పూరుకోక, చిరునవ్వుతో భార్య యెదురుగా వెళ్ళి, "మంచి వాళ్ళనుకొనే ప్రతీవాళ్ళలోనూ, వాళ్ళకు కనిపించని చెడుగు వుండి తీరుతుంది. ఆ చెడుగు తెలుసుకొని, సరిదిద్దుకోకపోతే, వాళ్ళ మంచితనాన్ని ఆ చెడుగు వేగంగా కబళిస్తుంది!" — టేబిల్ మీద పుస్తకం విప్పి చదువుతున్నట్లుగా, యీ మాటలు జార్చాడు! ప్రమీలకు తెలుసు, ఇది భర్తకూర్చని—ఆమెకంటే తను తెలివైన వాడినని నిరూపించాలనా తన వుబలాటం! తనకంటె ఆమె హెచ్చు చదువుకంది. —ఆమె పుట్టి పెరిగింది పెద్దయింట్లో—ఆమె విసుక్కున్నా చూసి ఆనందించిన వాళ్ళు కలేజీలోనే కాదు—బయట యెందరుండేవారు? —

భర్త ఉబలాటానికి మనసులోనే అసహ్యించుకొంది. వెంకటేశ్వర రావు, ఆరాత్రి పుస్తకం పట్టుకొని కూర్చున్నాడు. ఉడిఉండి తలెత్తి ప్రక్క గదివేపు చూస్తున్నాడు! రాత్రి వదైంది. వెన్నెల రాత్రేమో, వీధిల్లెట్లు ఆర్పేశారు. వస్తున్న మల మూరుతం తన నేవో చలింపవేసింది. మెల్లగా లేచాడు. తన శరీరం పట్టుతప్పి, ఆమె దరి చేరుస్తున్నట్లనిపించింది. కానీ మళ్ళీ మనోనిగ్రహం తెచ్చుకొనే ప్రయత్నంలో కూర్చున్నా—“ప్రమీ!” అని పిలవ తండా వుండలేకపోయాడు. జబాబు లేకపోవటంతో మనసు చివు క్కుమన్నా, తమాయించుకొని లేచాడు. ఆ గదిలోకివెళ్ళి, ఆమె ప్రక్కన కూర్చుని, “ఇంకా యెంతకాలం యీ కలహం!” అన్నాడు

జవాబులేదు—

“కన్న వార్షిలోనేవుంటే, నాకింతగా బాధ వుండేదిగాదు!”

ఈమాటలు అన్నాక తన అనిశ్చలత స్ఫురించి, అక్కడ నుంచి లేచిపోయాడు. ఆగది విడిచిపెట్టి మళ్ళీ మొదటిస్థలంలో కూర్చుని భార్య వస్తుందేమో నని చూశాడు.—

పండ్రెండు గంటలయింది—రాలేదు! ఆగదిలో అప్పుడు దీపం ఆరింది. ఈగదిలోనూ దీపం ఆర్పేశాడు. తెల్లారిలేచాక యెర్రగావున్న కళ్ళను మరింత యెరుపు చేద్దామనుకున్నా, ఒక అరగంట పోయాక, తను సహనాన్ని వీడి, పొరపాటు చేస్తున్నా నని బాధ పడ్డాడు.

మళ్ళీ భార్యను మామూలుగా పలకరించాడు—కాఫీ తెచ్చాడు. కేరియర్ తెచ్చి భోజనం చెయ్యమన్నాడు. ఆఫీసుకు వెళ్ళేముందు ఉత్తరంకూడా వ్రాసేడు! ఆమె చదివింది!—

ప్రియమైన—

నాకు చాలా అందమైన భార్య వుంది. నాకు యీ విషయంలో గర్వంలేదు.—కాలేజీ చదువు—కావలసినంత ప్రపంచజ్ఞానం, అన్ని హంగులున్నా, యీమె నిజం చెప్పిన భర్త నిజాయితీని, అర్థం చేసుకుంటుందనుకున్నాను. కానీ యీమెతో నాకున్న సంవత్సరం పరిచయంతోనూ, ఒక విషయం నిర్ధారణగా తేలిపోయింది. ఏ అనుభూతినైనా అర్థం చేసుకుని అనుభవించలేదు....”

చదువుతూ చప్పున అగి “అతి తెలివి!” అని వికటంగా నవ్వుకుంటూ మళ్ళీ దృష్టి పోనిచ్చింది.

“నా గడచిపోయిన గాథను గురించి, యింత రాద్ధాంతం చేస్తోంది! ఆమె గడచిపోయిన గాథ నాకు తెలియ దనుకుంటుందేమో?”

ఇంక చదవలేదు. చదవటానికి యింకేమీలేదు. నిప్పు నిమిష నిమిషానికి రాజుకపోతోంది. భర్త యింటికి వచ్చేసరికి మంటలు మీదికొచ్చాయో?

“ఏం తెలుసు? నీలానే నేను నీతి లేకుండా, యెవరితోనూ పోలేదే? ఎందుకిలా రాశా?”

భర్త హఠాత్తుగా అడ్డి “పోయేవని యెవరన్నా” రన్నాడు.

“ఎవరూ? ఏం రాశాతో చూడండి!”

“నే నేం అబద్ధం రాయలేదే?”

“నిజమూ? మీకిదంతా నిజమా?” అంటూ అరుస్తూనే ఆ పుత్ర

రాన్ని ముక్కలు ముక్కలు చేసి నేల నేసికొట్టింది. అక్కడ నుంచి చదున కదిలి వరుపు మీదపడి వెళ్ళి వెళ్ళి యేడుస్తోంది.

వెంకటేశ్వరరావు, మండే మంటలో ఆజ్యం పొయ్యదల్చు కోలేడు. మాన జలంతో మంట నార్చుతున్నాడు. ఆ రాత్రి ఇద్దరూ. భోజనం చెయ్యలేదు. ఆయన చిరిగిన వుత్తరాన్ని మళ్ళీ ఒకకాగి తంమీద అంటించి జీవం పోశాడు. ఆపుధరాన్నే ఆరాత్రి పొడిగించాడు!

“అవును. ఉత్తరం చింపేయటం సుభం— మళ్ళీ అతకటం కష్టం— అతికినా దాని అసలు రూపుపోయింది! త్వరపడి ఒక నిమిషంలో చూపించిన పౌరుషం, వల్లనచ్చిన, ఫలితాలు జీవితం మీద, యిలాంటి ప్రభావాన్నే చూపిస్తాయ్! కాని ప్రపంచంలో అందరూ అల్పులై వుండరు. మానవులలో కొందరు ఉన్నత దృక్పథంతో వున్నారు కాబట్టి, యిలా చిరిగిన జీవితాలను అతుకుతూ, యీ ప్రపంచాన్ని నడిపిస్తున్నారు. వాళ్ళ మెదడు, అందరి మెదడులూ, ఆ పుణ్యకలోనే యిమిడి వున్నా, అది ప్రపంచమంత వికాలంగా వుంటుంది. ఆ వికాలతలో, అవినీతికి, వాటి బంధువర్గానికి కూడా ఆశ్రయందొరికి, వాటంతటికి అవే, మారిపోతానికి, అవకాశం యిస్తుంది.

ఆ వికాలతే, యింత చదువుకున్న నా భార్యకు లేదని విచారిస్తుంటాను! ఆమె వచ్చిన యీ యేడాదిలో, యెదుటివాళ్ళ ఒక తప్పని విడిచి పెట్టకండా, భూతద్దంలో పెట్టి చూపించింది. ప్రపంచం బ్రద్దలై పోతున్నట్లు అరిచింది—బాధపడ్డది— ఈ లోకంలో యే మానవుడు మే కాలంలోనూ, పరిపూర్ణుడు కాలేడు.

మంచి చెడ్డల కలయికే మానవుడు. వ్యక్తిలో చెడ్డనే తీసుకొని అట్టహాసం చెయ్యటం, సంస్కారం గలవాళ్ళ లక్షణంకాదు. దగాపడిన మానవుల తప్పులను యెత్తి గగ్గోలు చెయ్యటం కంటే, వాళ్ళ బాధలకు సానుభూతి చూపించి వాళ్ళ తప్పులను మన్నించాలి. ఇలా చెయ్యటానికి మనిషి ప్రేమమయుడు గావుండాలి!

నా భార్యకు, నాకంటే హెచ్చు చదువుకున్నాననే గర్వం వుంది. ఆమెకంటే నేను గొప్పవాడనని నిరూపించాలని, నేను ప్రయత్నిస్తుంటానని, ఆమెకు అనుమానం వుందని, నాకు తెలుసు! నాకా ప్రయత్నంలేదు! కాని చదువుకున్నంతమాత్రాన, సంస్కారం అబ్బిపోదు. మనసు ఓకసించిన వాళ్ళ సహవాసంవల్ల మనిషికి, అసలైన సంస్కారం అబ్బుతుంది. నా కంటే వంటి వాళ్ళ సహవాసం అబ్బిందంటే గొప్ప చెప్పకోవటం కాదు!

ఇప్పుడు యింతకీ జరిగిందేమిటి? నా గడిచిపోయిన గాధను వివరించాను. నేను అబద్ధం ఆడితే నా భార్య మనసులో యిది వరలా "అందమైన ఉత్తముడు నా మొగుడు" అనే భావనగా వెలిగిపోతాను. నేను అబద్ధం ఆడి దూదిలా యెగిరిపోతాను. నిజం చెప్పాను. నా నిజాయితీతో వెయ్యోవంతు ఆలోచించినట్లులేదు. ఆ గడిచిపోయిన గాధ నుంచి నేను నీతిని నేర్చుకున్నాను. వెంటనే పెళ్ళిచేసుకొన్నాను. లెక్కరరు ప్రసాదరావు ప్రేమ గాధ యీమధ్య నాకు తెలిసింది. ఆయన యీనాటికి యీమే ముఖమైనా చూడాలనే ప్రయత్నంతో, యీ వీధివెంటే లాత్రనక పగలనక తిరుగుతుంటాడు. ఆయనతో పరిచయం చేసుకున్నాను. సంస్కారం గల పెద్దమనిషి! ఆయన చేసినది ఒకే ఒక తప్పు—అందాన్ని చూశాడే

గాని ఆత్మని చూడలేదు. ఒక హృదయంలేని బొమ్మను ఆరాధించాడు—యిదివరకు యీయనగురించి నా భార్యతో యెన్నిసార్లు చెప్పాను—కాని ఒక్క సార్లే నా ఒక సానుభూతి వాక్యం పలకలేదు

ఈ గడిచిపోయిన ఆమె గాఢనుంచి ఆమె నేర్చుకున్నది యేమీ లేదు. మానవులమనసులో రేగిన కల్లోలాన్ని అర్థంచేసుకొంటే కన్నీరు కార్చకపోయినా, అధవా ఒక సానుభూతివాక్యమైనా వలుకుతాం! ప్రసాదరావు ఆరాటాన్ని—ఈనాటివరకు బ్రహ్మచారిగా—బహుశా జీవితంలో అలా వుండిపోతాడేమో—? ఆ మనసు యొక్క మహా స.క్షోభాన్ని కొద్దిగానై నా వూహిస్తే—ఆమె ఆరుననుభర్తలా చూడమనికదు—ఆయ్యో పాపం—ఇంత బాధ పడుతున్నాడే—యిదివరలా అరవకండా.... “క్షమించండి—మీ బాధ అర్థం చేసుకొన్నాను. కాని యీ జన్మలో సానుభూతి తప్పించి యింకీమీ చెయ్యలేనని” చెప్పగలిగేది.—ఆ గాఢనుంచి యీమె యేమీ నేర్చుకోలేదు.—నేర్చుకొనే వుంటే యీ నాలుగురోజుల్లో జరిగిన గాఢను యింతపెద్ద కలహం చెయ్యకండా యిట్టే పరిష్కారం చేసివుండును. పనిమనిషి యీమెలా అందకత్తె కాకపోవచ్చు—కాని తనలాంటి ఆడది. ప్రమీలను చూస్తేనే మగవాళ్ళు పిచ్చెత్తుతారు—అంచేత ఆమెకు మగవాళ్ళగురించి ఆలోచనబాధలేదు—కాని ఆమెకు—మగవాడి తలపే యెంతో హాయినిస్తుంది! అందులో ఒక అందగాడు అతని తొలివలపు తనమీద కురిపించాడంటే—ఆమె హృదయంలో శాశ్వతకాలం వెలిగే దీపం, ఆక్షణం వెలిగింపబడ్డది! అదే తలచుకొని ఆమె బ్రతికి నంతకాలం సంతోషిస్తుంది! ఈ

మాత్రం బాధపడుతున్న తోడి స్త్రీమీద సానుభూతి నా భార్యకు లేక పోయింది —

గడచిపోయిన గాధలనుంచి నేర్చుకొని, మనిషి తన భవిష్యతును నిర్మించుకోకపోతే, మనిషికి పతనం తప్పదు—అలానే జరిగిన చరిత్రను మరచిన దేశం, — ప్రపంచం—పతనం కాక తప్పదు—! సంఘజీవులైన మానవులు చావుని జయించలేరు అంచేత వారు చనిపోయేటప్పుడు యేదో ఒక శక్తికి, యీ భూమిమీద గడిపిన యింత కాలంలో చేసిన మంచి చెడ్డలు విన్నవించ వలసి వుంటుంది. — ఆ శక్తినే దేవుడంవాం! ఆదేవుడు నా భార్యను చనిపోయేటప్పుడు “నువ్వు బతికినంత కాలం యేం చేశావ్” అని అడిగితే నా భార్యకు చెప్పటానికి “నాయిల్లూ, నా మొగుడూ, నా పిల్లలు, —నా సోఫాలు —నా జార్జెట్ చీరలు —నా నెక్లేసులూ” అంతా నేను....నేను....” అని తప్పించి ఒకరి కొక మేలు చేశాను, ఒకరి బాధలను పంచుకున్నాను” అని చెప్పగలదా?

ఈ వేళనే నేనొక జబ్బుపడి, లేక ఏదో మహమ్మారికి లోనై అసహ్యంగా తయారైతే, ప్రసాదరావు గతే నాకూ పట్టుందని నాకు తెలుసు! నేను కాంక్షించింది నా భార్యదగ్గర లేదు —! నీ —”

ఉత్తరం పూర్తిచేసేసరికి రాత్రి రెండు గంటలయింది. ఉత్తరం మొదటిలో “ప్రియమైన” తరవాత “ప్రమీ” అనిచేర్చాడు.

అ మరుసటిరోజు మౌనం దాల్చాడు. ఆ ఉత్తరం ఆఫీసుకు వెళ్ళాక ప్రమీల చదివింది — మళ్ళీ మళ్ళీ చదివింది. రెండు రోజులై నా పెంకటేశ్వరరావు మౌనంగానే వున్నాడు. ఆమెకు ఆ ఉత్తరం కంఠస్థమైంది!

ఆమె పరిస్థితిలో మార్పు లేనట్టే వుంది. — భర్తను అర్థంచేసు
కున్నట్లు అగుపించలేదు. ఏడుపూ లేదు. నవ్వు లేదు. అలాంటి విం
కెమీ లేవు. ఉత్తరం రాసిన మూడో హాతి పదకొండు గంటల
యింది. — వెంకటేశ్వరరావు పుస్తకం మూసి పక్కగదిలోకి వెళ్ళాడు
ప్రమీల తెలివితోనే వుంది. గడచిన మూడు రాత్రుల నుంచి ఆమె
నిద్దర సరిగాపోలేదు. భర్త ఆమె దగ్గరగా వస్తాడని అనుకోలేదు—
వచ్చాడు. ఆయన తాకగానే ఆమె శరీరమంతా ఒక్కసారి వణికింది
ఎత్తిన ముఖానికి భర్త చిరునగవు అవుపించటంతో, కళ్లలో నీళ్ళు
గిర్రున తిరిగాయ్. ప్రక్కన కూర్చుని దగ్గరగా ఆమెను చేర్చు
కుంటూంటే, పెల్లుబికిన దుఃఖంతో భర్త భుజంమీద వాలి, వెక్కి
వెక్కి యేడ్చింది!

అతని హృదయం మాల్టాడటం విన్నది. ఇప్పుడు ఆమె
కొగిలిలో వున్నది అతని భౌతిక శరీరమే కాదు—మహత్తరమైన
మరి యింకేదో!

(భారతి 1953)